

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀವರವರಮುನಿಭಿಃ ಅನುಗೃಹೀತಾ
|| ಶ್ರೀಯತಿರಾಜವಿಂಶತಿಃ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜಮಹಾದೇಶಿಕೇ

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the Baraha font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

|| ಶ್ರೀಯತಿರಾಜವಿಂಶತಿಃ ||

ಯಃ ಸ್ತುತಿಂ ಯತಿಪತಿ ಪ್ರಸಾದಿನೀಂ
ವ್ಯಾಜಹಾರ ಯತಿರಾಜವಿಂಶತಿಂ |
ತಂ ಪ್ರಪನ್ನಜನ ಚಾತಕಾಂಬುದಂ
ನಾಮಿ ಸೌಮ್ಯವರಯೋಗಿಪುಂಗವಂ ||

ಶ್ರೀಮಾಧವಾಂಘ್ರಿ ಜಲಜದ್ವಯ ನಿತ್ಯಸೇವಾ
ಪ್ರೇಮಾವಿಲಾಶಯ ಪರಾಂಕುಶ ಪಾದಭಕ್ತಂ |
ಕಾಮಾದಿದೋಷ ಹರಮಾತ್ಮಪದಾಶ್ರಿತಾನಾಂ
ರಾಮಾನುಜಂ ಯತಿಪತಿಂ ಪ್ರಣಮಾಮಿ ಮೂರ್ಧ್ನಾ || ೧ ||

ಶ್ರೀರಂಗರಾಜಚರಣಾಂಬುಜ ರಾಜಹಂಸಂ
ಶ್ರೀಮತ್ಪರಾಂಕುಶ ಪದಾಂಬುಜಭೃಂಗರಾಜಂ |
ಶ್ರೀಭಟ್ಟನಾಥ ಪರಕಾಲ ಮುಖಾಬ್ಜಮಿತ್ರಂ
ಶ್ರೀವತ್ಸಚಿಹ್ನ ಶರಣಂ ಯತಿರಾಜಮೀಡೇ || ೨ ||

ವಾಚಾ ಯತೀಂದ್ರ! ಮನಸಾ ವಪುಷಾ ಚ ಯುಷ್ಮತ್
ಪಾದಾರವಿಂದಯುಗಳಂ ಭಜತಾಂ ಗುರೂಣಾಂ |
ಕೂರಾಧಿನಾಥ ಕುರುಕೇಶಮುಖಾದ್ಯಪುಂಸಾಂ
ಪಾದಾನುಚಿಂತನಪರಸ್ಸತತಂ ಭವೇಯಂ || ೩ ||

ನಿತ್ಯಂ ಯತೀಂದ್ರ! ತವ ದಿವ್ಯವಪುಸ್ಸ್ಮೃತೌ ಮೇ
ಸಕ್ತಂ ಮನೋ ಭವತು ವಾಕ್ ಗುಣಕೀರ್ತನೇಽಸೌ |
ಕೃತ್ಯಂಚ ದಾಸ್ಯಕರಣೇ ತು ಕರದ್ವಯಸ್ಯ
ವೃತ್ತ್ಯಂತರೇಽಸ್ತು ವಿಮುಖಿಂ ಕರಣತ್ರಯಂಚ || ೪ ||

ಅಷ್ಟಾಕ್ಷರಾಖ್ಯ ಮನುರಾಜ ಪದತ್ರಯಾರ್ಥ
 ನಿಷ್ಕಾಂ ಮಮಾತ್ರ ವಿತರಾದ್ಯ ಯತೀಂದ್ರ ನಾಥ! |
 ಶಿಷ್ಟಾಗ್ರಗಣ್ಯಜನ ಸೇವ್ಯಭವತ್ವದಾಭ್ಯೇ
 ಹೃಷ್ಟಾಸ್ತು ನಿತ್ಯಮನುಭೂಯ ಮಮಾಸ್ಯ ಬುದ್ಧಿಃ || ೫ ||

ಅಲ್ಪಾಽಪಿ ಮೇ ನ ಭವದೀಯ ಪದಾಬ್ಜಭಕ್ತಿಃ
 ಶಬ್ದಾದಿಭೋಗ ರುಚಿರನ್ವಹಮೇಧತೇ ಹಾ |
 ಮತ್ಪಾಪಮೇವ ಹಿ ನಿದಾನಮಮುಷ್ಯ ನಾನ್ಯತ್
 ತದ್ವಾರಯಾರ್ಯ ಯತಿರಾಜ! ದಯೈಕಸಿಂಧೋ! || ೬ ||

ವೃತ್ತ್ಯಾ ಪಶುರ್ನರವಪುಸ್ತ್ವ ಹಮೀದೃಶೋಽಪಿ
 ಶ್ರುತ್ಯಾದಿಸಿದ್ಧ ನಿಖಿಲಾತ್ಮಗುಣಾಶ್ರಯೋಽಯಂ |
 ಇತ್ಯಾದರೇಣ ಕೃತಿನೋಽಪಿ ಮಿಥಃ ಪ್ರವಕ್ತುಂ
 ಅದ್ಯಾಪಿ ವಂಚನಪರೋಽತ್ರ ಯತೀಂದ್ರ ವರ್ತೇ || ೭ ||

ದುಃಖಾವಹೋಽಹಮನಿಶಂ ತವ ದುಷ್ಟಚೇಷ್ಟಃ
 ಶಬ್ದಾದಿಭೋಗ ನಿರತಶ್ಚರಣಾಗತಾಖ್ಯಃ |
 ತ್ವತ್ಪಾದಭಕ್ತ ಇವ ಶಿಷ್ಟ ಜನೌಘಮಧ್ಯೇ
 ಮಿಥ್ಯಾ ಚರಾಮಿ ಯತಿರಾಜ ತತೋಽಸ್ಮಿ ಮೂರ್ಖಃ || ೮ ||

ನಿತ್ಯಂ ತ್ವಹಂ ಪರಿಭವಾಮಿ ಗುರುಂ ಚ ಮಂತ್ರಂ
 ತದ್ದೇವತಾಮಪಿ ನ ಕಿಂಚಿದಹೋ ಬಿಭೇಮಿ |
 ಇತ್ಥಂ ಶರೋಽಪ್ಯಶರವತ್ ಭವದೀಯಸಂಘೇ
 ಹೃಷ್ಟಶ್ಚರಾಮಿ ಯತಿರಾಜ ತತೋಽಸ್ಮಿ ಮೂರ್ಖಃ || ೯ ||

ಹಾ ಹಂತ ಹಂತ ಮನಸಾ ಕ್ರಿಯಯಾ ಚ ವಾಚಾ
 ಯೋಽಹಂ ಚರಾಮಿ ಸತತಂ ತ್ರಿವಿಧಾಪಚಾರಾಃ |
 ಸೋಽಹಂ ತವಾಪ್ರಿಯಕರಃ ಪ್ರಿಯಕೃದ್ವದೇವ
 ಕಾಲಂ ನಯಾಮಿ ಯತಿರಾಜ! ತತೋಽಸ್ಮಿ ಮೂರ್ಖಃ || ೧೦ ||

ಪಾಪೇ ಕೃತೇ ಯದಿ ಭವಂತಿ ಭಯಾನುತಾಪ
 ಲಜ್ಜಾಃ ಪುನಃ ಕರಣಮಸ್ಯ ಕಥಂ ಘಟೇತ |
 ಮೋಹೇನ ಮೇ ನ ಭವತೀಹ ಭಯಾದಿಲೇಶಃ
 ತಸ್ಮಾತ್ಪುನಃ ಪುನರಘಂ ಯತಿರಾಜ! ಕುರ್ವೇ || ೧೧ ||

ಅಂತರ್ಬಹಿಸ್ಸಕಲವಸ್ತುಷು ಸಂತಮೀಶಂ
 ಅಂಧಃ ಪುರಸ್ಥಿ ತಮಿವಾಹಮವೀಕ್ಷಮಾಣಃ |
 ಕಂದರ್ಪವಶ್ಯ ಹೃದಯಸ್ಸತತಂ ಭವಾಮಿ
 ಹಂತ! ತ್ವದಗ್ರಗಮನಸ್ಯ ಯತೀಂದ್ರ! ನಾರ್ಹಣಃ || ೧೨ ||

ತಾಪತ್ರಯೀಜನಿತ ದುಃಖನಿಪಾತಿನೋಽಪಿ
 ದೇಹಸ್ಥಿತೌ ಮಮ ರುಚಿಸ್ತು ನ ತನ್ನಿವೃತ್ತೌ |
 ಏತಸ್ಯ ಕಾರಣಮಹೋ! ಮಮ ಪಾಪಮೇವ
 ನಾಥ! ತ್ವಮೇವ ಹರ ತದ್ಯತಿರಾಜ! ಶೀಘ್ರಂ || ೧೩ ||

ವಾಚಾಮಗೋಚರ ಮಹಾಗುಣ ದೇಶಿಕಾರ್ಗ್ಯ
 ಕೂರಾಧಿನಾಥ ಕಥಿತಾಖಿಲ ನೈಚ್ಯಪಾತ್ರಂ |
 ಏಷೋಽಹಮೇವ ನ ಪುನರ್ಜಗತೀದೃಶಸ್ತತ್
 ರಾಮಾನುಜಾರ್ಯ! ಕರುಣೈವ ತು ಮದ್ಗತಿಸ್ತೇ || ೧೪ ||

ಶುದ್ಧಾತ್ಮ ಯಾಮುನಗುರೂತ್ತಮ ಕೂರನಾಥ
 ಭಟ್ಟಾಖ್ಯ ದೇಶಿಕವರೋಕ್ತ ಸಮಸ್ತನೈಚ್ಯಂ |
 ಅದ್ಯಾಸ್ತು ಸಂಕುಚಿತಮೇವ ಮಯೀಹ ಲೋಕೇ
 ತಸ್ಮಾದ್ಯತೀಂದ್ರ! ಕರುಣೈವ ತು ಮದ್ಗತಿಸ್ತೇ || ೧೫ ||

ಶಬ್ದಾದಿಭೋಗವಿಷಯಾ ರುಚಿರಸ್ಮದೀಯಾ
 ನಷ್ಟಾ ಭವತ್ವಿಹ ಭವದ್ಧಯಯಾ ಯತೀಂದ್ರ! |
 ತ್ವದ್ವಾಸದಾಸಗಣನಾ ಚರಮಾವಧೌ ಯಃ
 ತದ್ವಾಸತೈಕರಸತಾಽವಿರತಾ ಮಮಾಸ್ತು || ೧೬ ||

ಶ್ರುತ್ಯಗ್ರವೇದ್ಯ ನಿಜದಿವ್ಯಗುಣಸ್ವರೂಪಃ
 ಪ್ರತ್ಯಕ್ಷತಾಮುಪಗತಸ್ವಿ ಹ ರಂಗರಾಜಃ |
 ವಶ್ಯಸ್ಸದಾ ಭವತಿ ತೇ ಯತಿರಾಜ! ತಸ್ಮಾತ್
 ಶಕ್ತಸ್ವಕೀಯಜನ ಪಾಪವಿಮೋಚನೇ ತ್ವಂ || ೧೭ ||

ಕಾಲತ್ರಯೇಽಪಿ ಕರಣತ್ರಯ ನಿರ್ಮಿತಾತಿ
 ಪಾಪಕ್ರಿಯಸ್ಯ ಶರಣಂ ಭಗವತ್ಕಮೈವ |
 ಸಾ ಚ ತ್ವಯೈವ ಕಮಲಾರಮಣೇಽರ್ಥಿತಾ ಯತ್
 ಕ್ಷೇಮಸ್ಸ ಏವ ಹಿ ಯತಿಂದ್ರ! ಭವಚ್ಛ್ರಿತಾನಾಂ || ೧೮ ||

ಶ್ರೀರ್ಮಾ! ಯತಿಂದ್ರ! ತವ ದಿವ್ಯಪದಾಬ್ಜಸೇವಾಂ
 ಶ್ರೀಶೈಲನಾಥ ಕರುಣಾಪರಿಣಾಮದತ್ತಾಂ |
 ತಾಮನ್ವಹಂ ಮಮ ವಿವರ್ಧಯ ನಾಥ! ತಸ್ಯಾಃ
 ಕಾಮಂ ವಿರುದ್ಧಮಖಿಲಂ ಚ ನಿವರ್ತಯ ತ್ವಂ || ೧೯ ||

ವಿಜ್ಞಾಪನಂ ಯಾದಿದಮದ್ಯ ತು ಮಾಮಕೀನಂ
 ಅಂಗೀಕುರುಷ್ವ ಯತಿರಾಜ! ದಯಾಂಬುರಾಶೇ |
 ಅಜ್ಞೋಽಯಮಾತ್ಮ ಗುಣಲೇಶ ವಿವರ್ಜಿತಶ್ಚ
 ತಸ್ಮಾದನನ್ಯಶರಣೋ ಭವತೀತಿ ಮತ್ವಾ || ೨೦ ||

ಇತಿ ಯತಿಕುಲಧುರ್ಯಮೇಧಮಾನ್ಯೈಃ
 ಶ್ರುತಿಮಧುರೈರುದಿತೈಃ ಪ್ರಹರ್ಷಯಂತಂ |
 ವರವರಮುನಿಮೇವ ಚಿಂತಯಂತೀ
 ಮತಿರಿಯಮೇತಿ ನಿರತ್ಯಯಂ ಪ್ರಸಾದಂ || ೨೧ ||

|| ಇತಿ ಶ್ರೀಯತಿರಾಜವಿಂಶತಿಃ ಸಮಾಪ್ತಾ ||